



ನಿಸರ್ಗಕ್ಕೆ ಹೊಂದಿಕೊಳ್ಳುವದೇ ಜಾಣ್ಮೆ.....

ಪ್ರಸಕ್ತ ವರ್ಷದಲ್ಲಿ ಅದೆಷ್ಟೇ ಹವಾಮಾನ ಮುನ್ಸೂಚನೆಗಳು ದೊರೆತಿದ್ದರೂ ಪ್ರಕೃತಿಯ ವಿದ್ಯಮಾನ ವಿಚಿತ್ರವಾಗಿದೆ. ಮಳೆ ಬೇಕಾದ ಪ್ರದೇಶಗಳಲ್ಲಿ ಅಗತ್ಯವಾದಷ್ಟು ಬರಲಿಲ್ಲ, ಸಾಕೆಂದು ಹೇಳುವೆಡೆ ನಿಲ್ಲದೇ ಮಳೆ ಸುರಿಯುತ್ತಿದೆ. ಒಂದೆಡೆ ಅತಿವೃಷ್ಟಿ ಮತ್ತೊಂದೆಡೆ ಅನಾವೃಷ್ಟಿ. ನಿಸರ್ಗವನ್ನು ನಿಯಂತ್ರಿಸುವುದು ಅಸಾಧ್ಯ. ಆದರೆ ಅದಕ್ಕೆ ಹೊಂದಿಕೊಂಡು ಹೋಗುವುದರಲ್ಲಿ ಜಾಣ್ಮೆಯಿದೆ. ಬದಲಾವಣೆಗೊಳ್ಳುತ್ತಿರುವ ಋತುಮಾನ-ಹವಾಮಾನಕ್ಕೆ ತಕ್ಕಂತೆ ಕೃಷಿ ಯೋಜನೆಯಲ್ಲಿ ಸೂಕ್ತ ಬದಲಾವಣೆ ಮಾಡಿಕೊಳ್ಳುವುದು ಅನಿವಾರ್ಯ. ಆಧುನಿಕ ಕೃಷಿ ತಂತ್ರಜ್ಞಾನಗಳನ್ನು ಈ ನಿಟ್ಟಿನಲ್ಲಿ ಕೃಷಿಕರಿಗೆ ನೆರವಾಗುವಂತೆ ಮಾರ್ಪಾಡು ಮಾಡುವುದು ಅವಶ್ಯವಿದೆ. ಮಳೆಗೆ ತಕ್ಕಂತಹ ಬೆಳೆ, ಇಳಿಗೆ ಸೂಕ್ತವಾದ ತಂತ್ರಜ್ಞಾನಗಳನ್ನು ಕೃಷಿಯಲ್ಲಿ ಅಳವಡಿಸಿಕೊಂಡರೆ ಅಧಿಕ ಅಭಿವೃದ್ಧಿ ಕಾಣಬಹುದು.

ನವೆಂಬರ್ ತಿಂಗಳಿನ ಮೊದಲನೇ ದಿನ ನಮ್ಮ ನಾಡಿನ ಜನರಲ್ಲಿಗೆ ಹಬ್ಬದ ದಿನ. ಕನ್ನಡಿಗರ 'ಕನ್ನಡತನ'ವನ್ನು ಬಡಿದೆಬ್ಬಿಸುವ ಕನ್ನಡ ರಾಜ್ಯೋತ್ಸವ ದಿನ. ಕನ್ನಡವೆಂಬುದು ಕೇವಲ ಭಾಷೆಯಲ್ಲ, ಅದು ಒಂದು ಸಂಸ್ಕೃತಿ. ಸೌಜನ್ಯ, ಅಭಿಮಾನ ಮತ್ತು ಪ್ರಮಾಣಿಕತೆಯನ್ನು ಬಿಂಬಿಸುವ ಸಮುದಾಯದ ಅಭಿವ್ಯಕ್ತಿ. ರಾಜ್ಯೋತ್ಸವವು ಕೇವಲ ಒಂದು ದಿನದ 'ಜಾತ್ರೆ' ಯಾಗದೇ ಪ್ರತಿಯೊಂದು ಹಂತದಲ್ಲಿಯೂ ಕನ್ನಡದ ಅನುಷ್ಠಾನವಾಗುವುದರ ಮೂಲಕ ನಮ್ಮ ರಾಜ್ಯ ಭಾಷೆಯು ಅನುದಿನವೂ ಅನುಸರಿಸುವ 'ಮಾರ್ಗ'ವಾಗಬೇಕು. ಇದಕ್ಕೆ ಎಲ್ಲರ ಇಚ್ಛಾಶಕ್ತಿ ಅವಶ್ಯ. ಬನ್ನಿ, ಎಲ್ಲರೂ ಕನ್ನಡದಲ್ಲಿಯೇ ವ್ಯವಹರಿಸುವುದನ್ನು ರೂಢಿಸಿಕೊಂಡು ಭಾಷೆ ಹಾಗೂ ನಾಡಿನ ಒಗ್ಗಟ್ಟನ್ನು ಭಾವನಾತ್ಮಕವಾಗಿ ಬೆಸೆಯೋಣ.

ಹಿಂಗಾರು ಬೆಳೆಗಳಿಂದ ಉತ್ತಮ ಫಸಲಿನ ನಿರೀಕ್ಷೆ ಎಲ್ಲರಿಗಿದೆ. ಈ ಸಂಚಿಕೆಯು ಜವೆ-ಗೋದಿಯ ಬೇಸಾಯ ಹಾಗೂ ಮೌಲ್ಯವರ್ಧನೆ ; ತೊಗರಿ ಬೆಳೆ ಇಳುವರಿ ಕುಂಠಿತಗೊಳ್ಳಲು ಕಾರಣವಾಗುವ ಪೋಷಕಾಂಶಗಳ ಕೊರತೆ, ಗೋವಿನ ಜೋಳವನ್ನು ಬಾಧಿಸುವ ಸೈನಿಕ ಹುಳುವಿನ ಸಮಗ್ರ ನಿರ್ವಹಣೆ ಮತ್ತು ವಿವಿಧ ಕೀಟ-ರೋಗಗಳಿಂದ ಹಾನಿಗೀಡಾಗುವ ಎಣ್ಣೆಕಾಳು ಬೆಳೆ 'ಕುಸುಬೆ'ಯನ್ನು ರಕ್ಷಿಸುವ ಕುರಿತ ಸಮಯೋಚಿತ ಲೇಖನಗಳನ್ನು ಒಳಗೊಂಡಿದೆ.

ಸ್ಥಳೀಯ ಜಾನುವಾರುಗಳಲ್ಲಿ ತಳಿ ಸಂಕರಣ ಮಾಡಿದಲ್ಲಿ ಪ್ರಯೋಜನಗಳಿವೆ. ಸಿರೋಹಿ ಹೋತದಿಂದ ಮಿಶ್ರತಳಿ ಪಡೆಯುವ ಕುರಿತು ಕಿರು ಲೇಖನ ಪ್ರಕಟಿಸಿದೆ. ಸಸ್ಯಜನ್ಯ ಕೀಟನಾಶಕ ಹಾಗೂ ಪರಿಸರ ಸ್ನೇಹಿಯಾಗಿರುವ 'ಬೇವಿನ ಮರ' ಕೃಷಿಕರ ಪಾಲಿಗೆ ವರದಾನವಾಗಿದೆ. ಮರದ ಪ್ರತಿಯೊಂದು ಭಾಗವು ಉಪಯುಕ್ತ. ಲೇಖನ ಕುರಿತು ನಿಮ್ಮ ಅಭಿಪ್ರಾಯ ತಿಳಿಸಿರಿ. ಇತ್ತೀಚೆಗೆ ಕಣ್ಮರೆಯಾಗುತ್ತಿರುವ ಅವಿಭಕ್ತ ಕುಟುಂಬಗಳ ಮಧ್ಯೆ, ಅಪರೂಪದ ಕೂಡು ಕುಟುಂಬವೊಂದರ ಬಗ್ಗೆ ಲೇಖನವು ಈ ಸಂಚಿಕೆಯಲ್ಲಿದೆ. ನವೆಂಬರ್ 14 ಮಕ್ಕಳ ದಿನ. ಈ ದಿನದಂದು ಆತ್ಮಾವಲೋಕನ ಮಾಡಿಕೊಳ್ಳಬೇಕಾದದ್ದು ಪಾಲಕರು. ವಿಶೇಷವಾಗಿ ತಂದೆಯ ಆದರ್ಶಗಳನ್ನು ಮಕ್ಕಳು ಪಾಲಿಸುವ ಸಂದರ್ಭಗಳಿವೆ. ಈ ಕುರಿತು ಒಂದು ವಿಚಾರಾತ್ಮಕ ಲೇಖನ ಪ್ರಕಟವಾಗಿದೆ. ಓದಿ ಅಭಿಪ್ರಾಯ ತಿಳಿಸಿ. ಸಹಕಾರ ಸಂಘಟನೆಗಳಿಂದ ಸಾರ್ವಜನಿಕ ವಲಯದಲ್ಲಿ ಸಮುದಾಯವೊಂದು ಅಭಿವೃದ್ಧಿಗೊಳ್ಳುವುದನ್ನು ಬಿಂಬಿಸಲು ನವೆಂಬರ್ 14 ರಿಂದ 20 ರವರೆಗೆ ರಾಷ್ಟ್ರೀಯ ಸಹಕಾರ ಸಪ್ತಾಹ ಆಚರಿಸಲಾಗುತ್ತಿದೆ. ಸ್ವಸಹಾಯ ಸಂಘ ಹಾಗೂ ಸಹಕಾರ ಕುರಿತಂತೆ ಟಿಪ್ಪಣಿಗಳನ್ನು ಮಾಹಿತಿಗಾಗಿ ನೀಡಲಾಗಿದೆ.

ಪತ್ರಿಕೆಯಲ್ಲಿನ ಲೇಖನಗಳ ಸಾಂದರ್ಭಿಕತೆ, ಉಪಯುಕ್ತತೆ ಹಾಗೂ ಮಾಹಿತಿಗಳನ್ನು ಮೆಚ್ಚಿ ಅನೇಕರು ಅಭಿನಂದಿಸಿದ್ದಾರೆ. ಅವರಿಗೆ ಧನ್ಯವಾದಗಳು. ಫೋನ್ ಮುಖಾಂತರ ಅನಿಸಿಕೆ ತಿಳಿಸುವವರ ಸಂಖ್ಯೆ ಕಡಿಮೆಯೇನಿಲ್ಲ. ನಮ್ಮ ದಾಖಲೀಕರಣಕ್ಕಾಗಿ ಪೋಸ್ಟ್ ಕಾರ್ಡಿನಲ್ಲಿ ಬರೆದು ಕಳಿಸಿದರೆ ಉತ್ತಮ.

ಎಲ್ಲರಿಗೂ ಕರ್ನಾಟಕ ರಾಜ್ಯೋತ್ಸವದ ಶುಭಾಶಯಗಳು.

ವಂದನೆಗಳೊಂದಿಗೆ,

(ವೈ. ಆರ್. ಆಲದಕಟ್ಟಿ)